

Ma tutu nunuu ña tãa racha'nu Paulu kuenda ñivi chìnuni tu'un Jesuu ña ìyo ñuu Tesalónica

Nuu kàña'a Paulu chi'in ñivi chìnuni
tu'un Jesuu ìyo ñuu Tesalónica

1 ¹Yu'u Paulu chi'in Silvanu ta Timoteu, tãa ndi tutu i'ya kuenda ndisaa ndyo'o ndian chìnuni tu'un Jesuu ìyo ma ñuu Tesalónica, vati ndyo'o kùu ndian ìyo kuenda Tatá yo Ndioo chi'in Racha'nu Jesucristu. Ta ma Tatá yo Ndioo chi'in ma Racha'nu Jesucristu, na ja'a ra ña na koo vii ma anima ndo ta na ku'va ra ma ñamani ra nuu ndo ndia.

Ma ñivi ìyo ñuu Tesalónica ya'a ga chìnuni na tu'un Jesuu

²Nani ora ña kà'an ndi chi'in Ndioo ra kùu Tatá yo, juuni chà'a ndi ta'vindioo nuu ra cha'a' ndo, ³vati ora kà'an ndi chi'in ra, juuni chàku'uni ndi ti ya'a ga jà'a ndo tiñu kuenda ra cha'a' ña ya'a chìnuni ndo tu'un ra. Ta juuni chàku'uni ndi naja kua kùta'an ndo chi'in ra ña kùuni ndo nde'e ndo ñivi ta'an ndo, ta naja kua ya'a ga kùndeeni ndo ña nde'e ndo tundo'o, vati töve jãña ndo ña ndàtu ndo Racha'nu Jesucristu nda kati chaa ora ña ni kichi ndiko ra. ⁴Ndyo'o yanì ndian chìnuni, cha chìto va'a ndi ti maa ma Ndioo kãchin ra ndo ña na kuu ndo ñivi ra, vati kùuni ra nde'e ra ndo. ⁵Vati ora kãtitu'un ndi ma tu'un va'a cha'a' Jesucristu nuu ndo, töve nì katitu'un ndi yi chi'in tu'un yu'uni ndi, vati juuni jãna'a ndi yi chi'in ndatu jà'a ma Tati Í Ndioo ndia. Ta juuni chìto va'a ndi ti tu'un ndicha kùu yi, ta juuni cha nde'e ndo ma naja kua chiyo ndi chi'in ndo niku, vati mamaa tiñu va'a jã'a ndi kuenda ndo ma kivi ikan.

⁶Ndicha kuii ña ndyo'o indukuni va'a ìyo ndo, takua ìyo ndi, ta indukuni ìyo ndo takua ìyo ma Racha'nu ndia, ti indukuni tãndikun ndo kuà'an ndo chi'in ndi ma iti' ra, ta jà'a ndo takua jà'a ra ndia. Ta juuni jãchi'in va'a ndo ma tu'un ra ora kãtitu'un ndi yi nuu ndo. Ta ma Tati Íí Ndioo jà'a yi ña ya'a ga chisii ndo ora kicha'a ndo chìnuni ndo ma tu'un Jesuu ña jàna'a ndi nuu ndo, vaji ndē'e ndo kua'a' tundo'o cha'a' ma tu'un ra. ⁷Ta ma kua chiyo ndo ikan, jãna'a ndi'i yi, ta ndē'e tandi'i ma ndian chìnuni ìyo ñu'u' Macedonia ta ñu'u' Acaya ma takua va'a chiyo ndo. ⁸Ta ndicha kuii ña chitakuati ma tu'un cha'a' Racha'nu Jesuu ta cha'a' naja kua chìnuni ndo tu'un Ndioo ninii ñuu ìyo ma ñu'u' Macedonia ta ñu'u' Acaya, va juuni chitakuati yi ndava kua'a' inga tuku ñuu ndia. Yakan va tüva ìyo yi ña katitu'un ndiko ndi nuu ni'iin na, kua chìnuni ndo tu'un ra, vati cha chito va'a na naja kua kùu yi. ⁹Vati juuni maa ma ñivi ndisaa ñuu ikan kãtitu'un na nuu ndi naja kua tiñu'u ndo ndi ora chã'an ndi chãnde'e ndi ndo, ta naja kua jã'a ndo ña ndãkoo ndo ña jãka'nu ndo ma ndioo yutun íí, ta tãndikun ndo ma iti' ndicha ta kicha'a ndo jãka'nu ndo Ndioo, vati uvanuu rakan kùu ma Ndioo ndito ta ndaa. ¹⁰Ta ma ñivi ñuu ikan juuni nãtu'un na chi'in ndi ña ndicha kuii ña ndãtu ndo ma kivi ña ni kichi ndiko Jesuu iti' andivi, vati rakan kùu ra Se'e Ndioo, ra jãnataku ndiko ra tañu ma ndian ndíí. Ta juuni ma Jesuu ni jakakú ra yo nuu ma tundo'o ya'a ga xaan ña ni jande'e Ndioo ñivi tiá iti' nuu.

Ma tiñu jà'a Paulu ma ñuu Tesalónica

2 ¹Ndyo'o yani, cha chito va'a ndo ti ora kichi nde'e ndi ndo, tüvi ni janaa kà'a ni ndi ma tiempu ndi chi'in ndo, vati kichi jà'a ndi iin tiñu va'a kuenda ndo ndia. ²Ta juuni cha chito va'a ndo naja kua kãnduva'a ma ñivi ñuu Filipu ndi, ta naja kua jãnde'e na tundo'o ndi antea ña chãa ndi ñuu ndo. Va vaji takan jã'a na chi'in ndi, va tüvi ni yu'vi ndi ku'un ndi ma ñuu ndo ña kukatitu'un ndi nuu ndo tu'un cha'a' naja jãkakú Jesuu yo, vati Ndioo tĩndee ra ndi, vaji kãketa ndian kùuni kuati ndē'e nuu ndi. ³Ta yüvi tu'un vata kùu ma ña jãna'a ndi nuu ndo ti maaa tu'un ndaa kùu yi, ta ni tüvi chànini ndi janda'viña'a ndi ndo ndia, ⁴vati juuni maa ma Racha'nu Ndioo kũndeeni ra nuu ndi. Yakan va

chā'a ra ma tiñu ikan nuu ndi ña na katitu'un ndi nuu ndo naja kua kùu kakú ndo, ta takan kàtitu'un ndi yi nuu ndo vitin. Ta chi'in ma tu'un kàtitu'un ndi, tüvi nànduku ndi ja'a ndi ña na kuta'ani ma ñivi yi, ti kuenda Ndioo kà'an ndi yi. Vati rakan kùu ma ra ña kìn ku'va naja kua kàa ma anima yo. ⁵Ta cha ch̀to va'a ndo ti na tüvi jànda'viña'a ndi chi'in ma tu'un vii ña kà'an ndi ta ni tüvi nànduku ndi naja kua jakanaa ndi xu'un' nuu ndo ndia. Ndioo ch̀to ña ndicha kùu ma tu'un ña kà'an ndi nuu ndo i'ya. ⁶Vati taku ndyu'u tüvi nànduku ndi ña na jaka'nu ni'iin ñivi ndyu'u, ni ndyo'o ta ni ñivi inga tuku ñuu ndia. Vaji kùu ndakan ndi nuu ndo ña na tindee ndo ndi chi'in ndisaa ma ña kùmani nuu ndi, cha'a' ña chā'a ma Racha'nu Cristu tiñu nuu ndi niku. Ta tüvi nī ja'a ndi yi takan, ⁷vati ya'a vii jā'a ndi chi'in ndo, ti ndyu'u kùuni ndi ndo takua kùuni iin ña'a kùu ma'á ora kùmian ndiakuati se'an. ⁸Takan kùu ta ora kàtitu'un ndi tu'un va'a Ndioo nuu ndo, va na yüvi yakani kùu ma ña jà'a ndi, vati ndava kùu kuvi ndi cha'a' ndo cha'a' ña ya'a ga kùuni ndi nde'e ndi ndo. ⁹Yakan va ndyo'o yani, cha ch̀to va'a ndo naja kua ni'i jàtiñu ndi nduvi ta niñuu, ikan na ni'i ndi ña kachi ndi ora chiyo ndi chi'in ndo ma ora chākunuu ndi kàtitu'un ndio ndi ma tu'un Ndioo nuu ndo. Takan jā'a ndi, vati tüvi kùuni ndi kuu ndi iin ndian jàtañu nuu ni'iin ndo.

¹⁰Ta ndyo'o cha ch̀to ndo ta ch̀to va'a Ndioo ndia, naja kua va'a ta ndaa ña jā'a ndi ora chiyo ndi chi'in ndisaa ndyo'o ndian ch̀nuni tu'un Ndioo. Yakan va ni'iin ñivi na kùu tisokuati na ndi. ¹¹Ta juuni cha ch̀to ndo ña naja kua jāndomani ndi ta'ii'iin ndo ta naja kua kīchi sii kùuni ndo ora tāsō'o ndo ma tu'un kàtitu'un ndi nuu ndo. Vati jā'a ndi chi'in ndo takua jà'a iin ra kùu tatá chi'in se'e ra, ¹²vati endee jàniin ndi ndo ña na ja'a ndo takua iyo yi ña ja'a ndo, ikan na koo va'a ndo kuenda Ndioo, ti rakan kùu ra ña kāchin ra ndo ña na koo ndo chi'in ra nuu ni nde'o naja kua ya'a ga ka'nu kùu ra ma nuu chà'nda ra tiñu.

¹³Yakan va cha'a' ña'a kùu yi ña endee töve jàña ndi ña chà'a ndi ta'vindioo nuu ra cha'a' ndo, vati ndyo'o ora ch̀ni ndo tu'un Ndioo ña kàtitu'un ndi nuu ndo, ma ora ikani jāchi'in ndo yi chi'in ndisaa anima ndo, vati cha ch̀to ndo ña yüvi tu'un yu'u ñivi kùu yi vati tu'un Ndioo kùu yi. Ta

ndicha kuii ña ma tu'un Ndioo kùu ma ña jà'a ña koo ndo tiá vii nuu anima ndo, ikan na sii kuuni Ndioo ja'a ndo. ¹⁴Ta ndisaa ndyo'o yani, ndian ìyo ñuu Tesalónica, indukuni tã'an ndo takua tã'an ma ñivi Ndioo, ndian chìnuni tu'un Jesucristu ña ìyo ñu'u' Judea. Vati ndyo'o indukuni ndē'e ndo tundo'o jà'a ma ndian töve chìnuni ìyo ñuu ndo, takua ndē'e ma ndian ñu'u' Judea tundo'o jà'a ma ndian judú ìyo juuni ma ñuu na ndia. ¹⁵Takan kúu ta ma ndian judú ìyo juuni ma ñuu na, ndiakan kùu na ña chã'ni na Racha'nu Jesuu, ta juuni ndiakan kùu na ña chã'ni na ndra kà'an chi'in tu'un yu'u Ndioo chíyo taji'na ndia. Ta ikan jan jākunu na ndyu'u. Vati xaani na nde'e na ndisaa ñivi ta kànita'an na chi'in na ndia, va Ndioo töve chìsii ra ndè'e ra ma ña jà'a na. ¹⁶Tatu kùuni ndi ka'an ndi chi'in ma ñivi yüvi judú naja kua kuu jakakú Ndioo na, ta tüvi chà'a na ña na katitu'un ndi yi nuu na. Ta cha'a' yakan kùu yi ña tiaga ndòkua'a ma kuati na. Ta vitin ma ndiakan ndè'e na tundo'o, ti ya'a kàyuni ma Ndioo nde'e ra nuu na cha'a' ma ña töve va'a jà'a na.

**Kàtitu'un Paulu ña chànini ra kunde'e ra
ñivi ìyo ñuu Tesalónica inga cha'a'**

¹⁷Ndyo'o yani, vaji takã'an nde'e ndiko ndi ndo nda ora kēsiin ndi chi'in ndo, va endee ñù'uni ndi ndo, ta ndisaa tiempu chànini ndi kunde'e ndiko ndi ndo ma ñuu ndo inga cha'a'. ¹⁸Va taku yu'u Paulu nduva'a kuii kua'a' cha'a' chànini kunde'i ndo ñuu ndo niku, va ma kui'na chāsían' ma iti' ndi, yakan va nī kuu ku'un ndi kunde'e ndi ndo. ¹⁹Va ndyu'u kùuni ndi ña na koto kachin ndo ña tandi'i ndyo'o ndian chìnuni kùu ma ndian jà'a ña sii kùuni ndi, ta tayi kùuni ndi ti tīin va'a ndo ma tu'un kàtitu'un ndi nuu ndo. Ta cha'a' yakan kùu yi ña ya'a chìsii ndi ndàtu ndi ora ni kichaa ndiko ma Racha'nu Jesucristu chito'o yo. ²⁰Vati ndicha kuii ña cha'a' ndyo'o kùu yi ña ya'a ga chìsii ndi ta tayi kùuni ndi.

3 ¹Takan kúu ta tava nī kundeeni ndi ña ya'a chànini ndi cha'a' ndo, yakan va ndyu'u kāchin ndi ña va'a ga ña kìndoo ma'iin nia ndi ma ñuu Atenas, ²ta tãchi ndi ma ra yanio Timoteu nuu ndo, vati rakan jākuu tiñu nuu Ndioo

indukuni takua kùu ndi, vati juuni kàtitu'un ra naja kua jàkakú Cristu yo ndia. Ta cha'a' yakan kùu yi ña tãchi ndi ra, ikan na ku'va ra tundeeni ndo, ña na chinuni va'a ndo ma tu'un Ndioo, ³ikan na jãña nĩ'iin ndo ma tundeeni Ndioo ña ìyo chi'in ndo jà'a ma tundo'o ndè'e ndo. Vati ndyo'o cha ch̀to va'a ndo naja kua ìyo yi ña nde'o tundo'o cha'a' ña ch̀nuni yo ma tu'un Cristu. ⁴Vati ora ch̀yo ndi chi'in ndo juuni kàtitu'un ndi nuu ndo ña ni nde'o tundo'o iti' nuu, ta ndicha kuii ña takan kùu yi, ti takan cha ndè'e ndo yi vitin. ⁵Ta tava nĩ kundeeni gai tiá kivi ña ch̀nini cha'a' ndo, yakan va tãchi ma Timoteu nuu ndo, ikan na ku'va ra koto ndi tuva ndicha ña juuni ch̀nuni ga ndo tu'un Jesuu a tũva. Vati yu'u, ndasiy niku ti tu janda'viña'a ma kui'na ndo ta ki'vi ndiko ndo jà'a ndo ma ña kini inga cha'a'. Ta tu takan kùu yi, tũvi nda kuenda kùu ma tiñu jã'a ndi chi'in ndo tuva takan.

⁶Va tava vitin já kichaa ndiko Timoteu ña ch̀nde'e ra ndo ma ñuu Tesalónica, ta kàtitu'un ra nuu ndi naja kua ch̀nuni va'a ndo ma tu'un Jesuu, ta naja kùuni ndo nde'e ndo ta'an ndo, ta naja kua ch̀ku'uni ndo ndi ta juuni naja kua ya'a ìyoni ndo nde'e ndo ndi, takua ìyoni ndi kunde'e ndi ndo ma nuu ìyo ndo ndia, ⁷yakan va cha'a' ndisaa ma tuxaan ini ña tà'an ndi i'ya vaji ndè'e ndi kua'a' tundo'o. Ta ndetiñu kùu yi kuenda ndi, va vitin ch̀sii ndi ti ch̀to ndi ña ch̀nuni va'a ndo ma tu'un Jesuu. ⁸Yakan va vitin cha tũva nakani ndi cha'a' ndo vati cha ch̀to ndi ña juuni ìyo ndaaga ndo iti' ma Racha'nu. ⁹Yakan va ora kà'an ndi chi'in Ndioo juuni ya'a chà'a ndi ta'vindioo nuu ra cha'a' ndo, ti cha'a' ndo kùu yi ña ya'aga sii kùuni ndi nuu ma Racha'nu Ndioo. ¹⁰Vati nduvi ta niñuu ora kà'an ndi chi'in ra cha'a' ndo, ch̀kan ndi ñamani nuu ra ña na ku'va ra ku'un ndi kunde'e ndi ndo nuu ìyo ndo. Vati kùuni ndi katitu'un ndi nuu ndo ma tu'un ra ña kùmaniga koto ndo.

¹¹Yakan va ch̀kan ndi nuu ma Racha'nu Ndioo ra kùu Tatá yo chi'in ma Racha'nu Jesuu, ña na tindee ra ndi, ikan na kuu ku'un ndi kunde'e ndiko ndi ndo inga cha'a'. ¹²Ta juuni na tindee ma Racha'nu ndo, ikan na kuuniga ndo nde'e ndo ma ndian ch̀nuni chi'in ma ndian töve ch̀nuni, takua kùuni ndi nde'e ndi ndo ndia. ¹³Ta ma Racha'nu Ndioo ra kùu Tatá yo,

na ku'va ra tundeeni ra nuu ndo, ikan na koo ga ma kuati ndo nuu ra, ta kuu ndo ñivi va'a ta íí kuenda ra ora ni kichi ndiko ma Racha'nu Se'e ra Jesucristu, chí'in tandi'i ndian íí ña ni kichaa chí'in ra.

Racha'nu Ndioo ya'a chíisii ra

4 ¹Yakan va vitin ndyo'o yani jà'nini ndi ndo ta chíkan ndi cha'a' ña kùu ndo ndian kuenda ma Racha'nu Jesuu ma kua jāna'a ndi nuu ndo niku, ña na koo ndo ma takua kùuni ra, ikan na sii kuuni ra cha'a' ndo. Chíto ndi ña takan ìyo ndo vitin, va jà'nini ndi ndo ña na ja'a ndo yi tiá kua'a'.


²Vati ndisaa ndo cha chíto va'a ndo ma tu'un kātítu'un ndi nuu ndo chí'in ndatu ña chā'a Racha'nu Jesuu nuu ndi, ³vati ma Racha'nu Ndioo kùuni ra ña na kuu ndo ndian íí kuenda ra, ta töve kùuni ra ña kí'vi ndo chí'in ña'a yüvi ñasi'i ndo. ⁴Ta na koto va'a ndo naja kua koo vii ta'ii'iin ndo chí'in ñasi'i ndo ta iñu'u koo ndo chí'in vi, ⁵ta tüvi jà'a ndo ma ña chāta'ani ma kuñu ndo takua jà'a ma ñivi ña töve nàkoto Ndioo. ⁶Ta juuni tüvi jànda'viña'a ndo ma meru ndo ta kí'vi ndo chí'in ñasi'i ndra, vati ma Racha'nu Ndioo nduva'a kuii jànde'e ra tundo'o ma ndian jà'a takan, takua cha kātítu'un ndi nuu ndo niku. ⁷Vati Ndioo kāchin ra yo ña na kuu yo ñivi íí kuenda ra, ta yüvi ndian jà'a kuati. ⁸Yakan va nda ndian ni kuuni ña töve jàchi'in na ma tu'un i'ya, ìyo yi na koto na ña yüvi tu'un ñivini kùu yi, vati tu'un Ndioo ra chà'a ma Tati Íí ra nuu yo ña na koo yi chí'in yo kùu yi.

⁹Takan kùu yakan va tüva chíniñu'u ndo ña tàa ndi nuu ndo naja kua koo ndo chí'in ma ñivi ta'an ndo, vati maa ma Ndioo kùu ra ña cha jāna'a ra nuu ndo naja kua ìyo yi ña kuuni ndo nde'e ndo ta'ii'iin ta'an ndo, ¹⁰ti ndicha kuii ña takan jà'a ndo chí'in ma ñivi ta'an yo ña ìyo ninii ka'nu ñu'u' Macedonia vitin. Va vitin ndyu'u jà'nini ndi ndo, ndyo'o yani, ña na kuuniga ndo nde'e ndo ma ndian ta'an ndo tiaga kua'a'. ¹¹Yakan va na nanduku ndo kua koo koo va'a ndo, ta ja'a ndo ma tiñu maa ndo. Ta na jatiñu ndo chí'in nda'a' ndo takua cha kātítu'un ndi ña ìyo yi ña ja'a ndo. ¹²Takan ìyo yi ña ja'a ndo, ikan na tiñu'u ma ñivi töve chíinuni tu'un Ndioo ndo, ikan na tüvi kùmani nī'iin nakuyi nuu ndo ndia.

Jesuu ni kichi ndiko ra inga cha'a'

¹³Ndyo'o ndra yani, kùuni ndi ña na koto ndo naja kua ìyo ña ta'an chi'in ma ndian ndií ña chìnuni tu'un Jesuu, vati tüvi kùuni ndi ña na nda'vi kuuni ndo takua nda'vi kùuni ma ndian tüvi ch̀to tu ni koo va'a na chi'in Ndioo iti' nuu. ¹⁴Vati takua cha ch̀to va'a yo ña Jesuu ch̀í' ra ta n̄taku ndiko ra, juuni takan ìyo yi ña koto kachin yo ña ma Racha'nu Ndioo ni janataku ndiko ra tandi'i yo ndian ni kuvi ña chìnuni tu'un Jesuu ndia.

¹⁵Takan k̄u yakan va k̄titu'un ndi takan nuu ndo takua j̄ana'a Racha'nu Jesuu ora k̄ichi ra. Ta ndisaa nda yo ìyo nditoga nda ma ora ni kichi ndiko ma Racha'nu, ji'na ma ndian ndií k̄u ma ndian ni ndaa nuu sukun chi'in ra kua maa yo. ¹⁶Ora ni nuu ma Racha'nu Jesuu iti' andivi juuni ni kunio iin tati ña k̄anachaa ni'i va'a, ta ni ka'an ma tati ka'nuga ña j̄a' tiñu nuu Ndioo, ta juuni ni kunio ma tati ma yutun t̄ivi ma Ndioo. Tajan ma ndian ch̀í' ña chìnuni tu'un Jesuu, ji'na kuii ga ndiakan k̄u ma ndian ni nataku. ¹⁷Ta ikan jan, yo ndian k̄indoo ndito ma ñuñivi i'ya ni ndaa yo ta ku'un ndito yo nuu ka'iin ma ndian cha n̄taku ma tichi viko ma nuu



*Ndisaa ndian chìnuni ni koo ndito na
endeeni chi'in Jesucristu (4:16)*

sukun, ta ndakan ni ndikita'an yo chi'in ma Racha'nu ma nuu tati. Ta takan ni ni'o nuu koo yo endeeni chi'in ra. ¹⁸Yakan va na jandomani ta'ii'in ndo ta'an ndo chi'in ma tu'un i'ya.

5 ¹Ndyo'o yani, va cha'a' ma kuiya a ma ora ni kuu yakan, tüvi chiniñu'u ndo ña na taa ndi naja ni kuu yi. ²Vati cha chito va'a ndo ti tüvi chito yo nda kivi ta nda ora ni kichi ma Racha'nu ti jana'inio ora ni kichaa ra. Ta ndicha ña takan kuu yi chi'in ma ndra su'u ndia, vati ndrakan ki'vi ndra ta su'u ndra iin ve'e ma ora jana'ini na ka'lin na. ³Vati iyo ma ñivi ni ka'an ña na koo va'a yo vati cha ya'a ma nuu ni nde'o tundo'o. Va tüvi chito na ña ma kivi ikan ni koyo ma tundo'o ikan chata na ora jana'ini na takua jana'ini ma ñivi ña'a ora chà'nda yi tichi vi ña ni kaku se'e vi. Yakan va ma ora ikan, tüva ni ni'i na naja kua kuu kakú na. ⁴Va taku ndyo'o yani ña tüvi jà'a ndo kuati takua jà'a ma ndian töve nàkoto Ndioo, ti iyo tu'va ndo ma ora ni kichaa ma Racha'nu. Yakan va ora ni kichaa ma Racha'nu tüvi jana'ini ndo takua jana'ini ñivi ora ki'vi ma ndra su'u ve'e na. ⁵Yakan va ndisaa yo ndian kuu ñivi Ndioo, cha jàndakuu Ndioo yo ña na kuu yo ndian va'a ña chàkunuu ora ndichin, ta tüvi kuu yo takua kuu ma ndian jà'a kuati chàkunuu ora chanikuaa. ⁶Yakan va töve iyo yi ña kuu yo takua kuu ma ndian töve chìnuni tu'un Ndioo ña tüvi chà'a na kuenda ma ña kùuni ra, va iyo yi ña koo tu'va yo ta kuàndi'i yo. ⁷Ta ndian kixi, kixi na ora naa, ta ndian chi'i ndixi, juuni chini na ora naa ndia. ⁸Yakan va taku maa yo ña kuu yo ñivi Ndioo, chàkunuu yo ora ndichini, vati iyo yi ña koo tu'va yo ta kumio yo, takua jà'a ma ndra jandaru ña chàku'un ndra iin kamixa ña kuva'a chi'in kaa kuenda ña kùmi ndra ndra. Yakan va takan iyo yi ña ja'a yo kuenda yo chi'in ma ña chìnunio tu'un Ndioo, ta chi'in ña kùnunio nde'o inga ñivi. Ta juuni iyo yi ña kuu va'a yo ma Racha'nu Jesuu, ikan na kuu ni'o ña jakakú ra yo ora janaa ra ma ñuñivi, takua jà'a ma jandaru ña chàkoso ndra iin tuxini kaa kuenda ña jakakú yi ndra. ⁹Vati ma Ndioo tüvi ni cha'a' ra ña na nde'o tundo'o, ti kùuni ra jakakú ra yo nuu ma tundo'o cha'a' ma Racha'nu Jesucristu. ¹⁰Vati ma Racha'nu Jesucristu chi'í ra cha'a' yo. Yakan va indukuni kuu yi tu kuvio a koo ndito yo, vati ni

koo ndito yo chi'in ra endeeni. ¹¹Yakan va na jandomani ndo ta'an ndo, ta na ku'va ndo tundeeni na takua cha kīcha'a ndo jà'a ndo yi vitin.

Paulu jàkuninaa ra ma ndian chìnuni tu'un Ndioo

¹²Ndyo'o yani jànini ndi ndo ña tiñu'u ndo ma ndra jàna'a tu'un Ndioo ña ìyo tañu ndo, ti Ndioo kāchin ndra ña na jana'a ndra nuu ndo ta kumi ndra iti' kuà'an ndo. ¹³Yakan va ìyo yi ña tiñu'u ndo ndra ta kuuni ndo nde'e ndo ndra cha'a' ma tiñu jà'a ndra. Ta juuni takan ìyo yi ña koo va'a ndo chi'in ta'an ndo ndia. ¹⁴Takan kūu ta juuni kùuni ndi ña na ja'a tuku ndo inga tiñu ndia. Na jakuninaa ndo ma ndian suchan ña tüvi kùuni jatiñu. Ta na ku'va ndo tundeeni ma ndian töve sii kuuni chi'in ma ña chìnuni na ndia. Ta juuni na tindee ndo ma ndian kumani chìnuni va'a, ta ìyo yi ña kunda'vini ndo ndisaa ma ñivi. ¹⁵Ta na ja'a ndo kuenda nuu ndo tuva ìyo iin ñivi ña xaani nde'e ndo, koto jà'a ndo chi'in na takan ndia. Vati na nanduku ndo ja'a ndo ma ña va'a chi'in ta'an ndo, ta chi'in tandi'i ñivi ìyo ñuñivi ndia.

¹⁶Yakan va na sii kuuni ndo tandi'i kivi. ¹⁷Ta koto jãña ndo ña kà'an ndo chi'in Ndioo. ¹⁸Ta na ku'va ndo ta'vindioo nuu ra cha'a' ndisaa ma ña tà'an ndo, vati yakan kùu ma ña kùuni ra ña na ja'a ndyo'o ndian chìnuni tu'un Jesucristu.

¹⁹Na ku'va ndo ña na ja'a ma Tati Í Ndioo ma ña kùuni ra tichi anima ndo. ²⁰Ta juuni koto kuātu'un ndo ma tu'un jàna'a ma ndra kà'an chi'in tu'un yu'u Ndioo. ²¹Ta na ki'in ndo kuenda ma ña jàna'a ndra, nde'o tu ndicha a ña va'a kùu yi a töve. Ta ikan jan kachin ndio ndo ma ña va'a jà'a ndo. ²²Ta juuni na jaña ndo ña jà'a ndo tandi'i nuu ña kini ndia.

²³Ta juuni ma Ndioo, ra jà'a ña na koo va'a ndo, na ja'if va'a ra ndo ta ja'a ra ña na koo va'a ma anima ndo chi'in ndisaa ma kuñu ndo chi'in ma chinituni ndo ndia, ikan tüvi nata'an ra ndo chi'in kuati ndo ora ni kichaa ndiko ma Racha'nu Jesucristu, ra kùu chito'o yo. ²⁴Vati ma Racha'nu ña kāchin yo kùu iin ra ndicha ti jàchinu ra ña kà'an ra.

Ma tu'un nuu ndi'inia ña kà'an Paulu nuu na

²⁵Ndyo'o yani, na naka'an ndo Ndioo cha'a' ndi, ikan na tindee ra ndi ndia.

²⁶Ta kunumindaa ta'an ndo ma ndian ta'an yo ña chìnuni tu'un Ndioo ora kaña'a ndo chi'in na.

²⁷Ta juuni katitu'in nuu ndo kuenda ma Racha'nu chito'o yo ña ìyo yi ña jakua'a ndi'i ndo ma tutu i'ya nuu ma ndra yanio, ta ñivi ta'an yo ña chìnuni tu'un ra.

²⁸Ta maa ma Racha'nu Jesucristu, na ja'íí ra ndo. Ta takan na kuu yi. Amén.